

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

ஆண்டாள் அருளிச்செய்த

॥ நாச்சியார் திருமொழி ॥

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

பொருள் அடக்கம்

| | | |
|----|---------------------------------------|----|
| 1 | நாச்சியார் திருமொழித் தனியன்கள் | 2 |
| 2 | தையொரு திங்கள் | 3 |
| 3 | நாமமாயிரம் | 7 |
| 4 | கோழியழைப்பதன் | 11 |
| 5 | தெள்ளியார் பலர் | 15 |
| 6 | மன்னு பெரும்புகழ் | 19 |
| 7 | வாரணமாயிரம் | 23 |
| 8 | கருப்பூரம் நானுமோ | 27 |
| 9 | விண்ணீல மேலாப்பு | 31 |
| 10 | சிந்துரச் செம்பொடி | 35 |
| 11 | கார்க்கோடல் பூக்காள் | 39 |
| 12 | தாமுகக்கும் | 43 |
| 13 | மற்றிருந்தீர் | 47 |
| 14 | கண்ணென்னும் | 51 |
| 15 | பட்டி மேய்ந்து | 55 |

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

நாச்சியார் திருமொழித் தனியன்கள்

தனியன்கள்

அல்லிநாள் தாமரை மேல் ஆரணங்கின் இன் துணைவி *

மல்லிநாடாண்ட மடமயில் மெல் இயலாள் *

ஆயர் குலவேந்தன் ஆகத்தாள் *

தென் புதுவை வேயர் பயந்த விளக்கு

நாச்சியார் திருமொழித் தனியன்கள் முற்றிற்று

ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

1 - தையொரு திங்கள்

‡ தை ஒரு திங்களும் தரை விளக்கித் *
தண் மண்டலம் இட்டு மாசி முன்னாள் *
ஐய நுண் மணல் கொண்டு தெரு அணிந்து *
அழகினுக்கலங்கரித்தனங்கதேவா ! *
உய்யவும் ஆங்கொலோ என்று சொல்லி *
உன்னையும் உம்பியையும் தொழுதேன் *
வெய்யதோர் தழல் உமிழ் சக்கரக் கை *
வேங்கடவற்கென்னை விதிக்கிறியே || 1.1 ||

1

வெள்ளை நுண் மணல் கொண்டு தெரு அணிந்து *
வெள்வரைப் பதன் முன்னம் துறை படிந்து *
முள்ளும் இல்லாச் சுள்ளி எரி மடுத்து *
முயன்றுன்னை நோற்கின்றேன் காமதேவா *
கள் அவிழ் பூங்கணை தொடுத்துக்கொண்டு *
கடல் வண்ணன் என்பதோர் பேர் எழுதி *
புள்ளினை வாய் பிளந்தான் என்பதோர் *
இலக்கினில் புக என்னை எய்கிறியே || 1.2 ||

2

மத்த நன் நறு மலர் முருக்க மலர் கொண்டு *
முப்போதும் உன்னடி வணங்கி *
தத்துவம் இலி என்று நெஞ்செரிந்து *
வாசகத்தழித்துன்னை வைதிடாமே *
கொத்தலர் பூங்கணை தொடுத்துக்கொண்டு *

கோவிந்தன் என்பதோர் பேர் எழுதி*
 வித்தகன் வேங்கட வாணன் என்னும்*
 விளக்கினில் புக என்னை விதிக்கிறியே || 1.3 ||

3

சுவரில் புராண ! நின் பேர் எழுதிச்*
 சுறவ நற் கொடிக்களும் துரங்கங்களும்*
 கவரிப் பிணாக்களும் கருப்பு வில்லும்*
 காட்டித் தந்தேன் கண்டாய் காமதேவா*
 அவரைப் பிராயம் தொடங்கி*
 என்றும் ஆதரித்தெழுந்த என் தட முலைகள்*
 துவரைப் பிரானுக்கே சங்கற்பித்துத்*
 தொழுது வைத்தேன் ஒல்லை விதிக்கிறியே || 1.4 ||

4

வானிடை வாழும் அவ்வானவர்க்கு*
 மறையவர் வேள்வியில் வகுத்த அவி*
 கானிடைத் திரிவதோர் நரி புகுந்து*
 கடப்பதும் மோப்பதும் செய்வதொப்ப*
 ஊனிடை ஆழி சங்குத்தமர்க்கென்று*
 உன்னித்தெழுந்த என் தட முலைகள்*
 மானிடவர்க்கென்று பேச்சுப் படில்*
 வாழுகில்லேன் கண்டாய் மன்மதனே ! || 1.5 ||

5

உரு உடையார் இளையார்கள் நல்லார்*
 ஓத்து வல்லார்களைக் கொண்டு*
 வைகல் தெருவிடை எதிர் கொண்டு*
 பங்குனி நாள் திருந்தவே நோற்கின்றேன் காமதேவா*
 கரு உடை முகில் வண்ணன் காயா வண்ணன்*
 கருவிளை போல் வண்ணன் கமல வண்ணத்*

திரு உடை முகத்தினில் திருக் கண்களால் *
திருந்தவே நோக்கெனக்கருள் கண்டாய் || 1.6 ||

6

காய் உடை நெல்லொடு கரும்பமைத்துக் *
கட்டி அரிசி அவல் அமைத்து *
வாய் உடை மறையவர் மந்திரத்தால் *
மன்மதனே ! உன்னை வணங்குகின்றேன் *
தேசமுன் அளந்தவன் திரிவிக்கிரமன் *
திருக்கைகளால் என்னைத் தீண்டும் வண்ணம் *
சாய் உடை வயிறும் என் தட முலையும் *
தரணியில் தலைப் புகழ் தரக்கிறியே || 1.7 ||

7

மாசுடை உடம்பொடு தலை உலறி *
வாய்ப் புறம் வெளுத்தொரு போதும் உண்டு *
தேசுடைத் திறல் உடைக் காமதேவா ! *
நோற்கின்ற நோன்பினைக் குறிக்கொள் கண்டாய் *
பேசுவதொன்றுண்டிங்கெம் பெருமான் *
பெண்மையைத் தலை உடைத்தாக்கும் வண்ணம் *
கேசவ நம்பியைக் கால் பிடிப்பாள் என்னும் *
இப்பேறெனக்கருள் கண்டாய் || 1.8 ||

8

தொழுது முப்போதும் உன்னடி வணங்கி *
தூ மலர் தூய்த் தொழுதேத்துகின்றேன் *
பழுதின்றிப் பார்க் கடல் வண்ணனுக்கே *
பணி செய்து வாழப் பெறாவிடில் நான் *
அழுதழுதலமந்தம்மா வழங்க *
ஆற்றவும் அது உனக்குறைக்கும் கண்டாய் *

உழுவதோர் எருத்தினை நுகங்கொடு பாய்ந்து *
 ஊட்டம் இன்றி துரந்தால் ஒக்குமே || 1.9 ||

9

‡ கருப்பு வில் மலர்க் கணைக் காம வேளைக் *
 கழல் இணை பணிந்தங்கோர் கரி அலற *
 மருப்பினை ஓசித்துப் புள் வாய் பிளந்த *
 மணிவண்ணற்கென்னை வகுத்திடென்று *
 பொருப்பன்ன மாடம் பொலிந்து தோன்றும் *
 புதுவையர் கோன் விட்டுசித்தன் கோதை *
 விருப்புடை இன் தமிழ் மாலை வல்லார் *
 விண்ணவர் கோன் அடி நண்ணுவரே || 1.10 ||

10

அடிவரவு — தை வெள்ளை மத்தம் சுவரில் வானிடை உரு காயுடை மாசுடை
 தொழுது கருப்பு நாமம்

தையொரு திங்கள் முற்றிற்று
 ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

2 - நாமமாயிரம்

‡ நாமம் ஆயிரம் ஏத்த நின்ற *
நாராயணா ! நரனே ! *
உன்னை மாமி தன் மகன் ஆகப் பெற்றால் *
எமக்கு வாதை தவிருமே *
காமன் போதரு காலம் என்று *
பங்குனி நாள் கடை பாரித்தோம் *
தீமை செய்யும் சிரீதரா ! *
எங்கள் சிற்றில் வந்து சிதையேலே || 2.1 ||

11

இன்று முற்றும் முதுகு நோவ *
இருந்திழைத்த இச்சிற்றிலை *
நன்றும் கண்ணுற நோக்கி *
நாங்கொளும் ஆர்வந் தன்னைத் தணி கிடாய் *
அன்று பாலகன் ஆகி *
ஆலிலை மேல் துயின்ற எம் ஆதியாய் ! *
என்றும் உன்தனக்கெங்கள் மேல் *
இரக்கம் எழாததெம் பாவமே || 2.2 ||

12

குண்டு நீர் உறை கோளரீ ! *
மத யானை கோள் விடுத்தாய் ! *
உன்னைக் கண்டு மால் உறுவோங்களைக் *
கடைக் கண்களால் இட்டு வாதியேல் *
வண்டல் நுண் மணல் தெள்ளி *

யாம் வளைக் கைகளால் சிரமப் பட்டோம் *
 தெண் திரைக் கடற் பள்ளியாய் ! *
 எங்கள் சிற்றில் வந்து சிதையேலே || 2.3 ||

13

பெய்யு மா முகில் போல் வண்ணா ! *
 உன்தன் பேச்சும் செய்கையும் *
 எங்களை மையல் ஏற்றி மயக்க *
 உன் முகம் மாய மந்திரந்தான் கொலோ *
 நொய்யர் பிள்ளைகள் என்பதற்கு *
 உன்னை நோவ நாங்கள் உரைக்கிலோம் *
 செய்ய தாமரைக் கண்ணினாய் ! *
 எங்கள் சிற்றில் வந்து சிதையேலே || 2.4 ||

14

வெள்ளை நுண் மணல் கொண்டு *
 சிற்றில் விசித்திரப் பட *
 வீதி வாய்த் தெள்ளி நாங்கள் இழைத்த கோலம் *
 அழித்தி ஆகிலும் உன்தன் மேல் *
 உள்ளம் ஓடி உருகல் அல்லால் *
 உரோடம் ஒன்றும் இலோம் கண்டாய் *
 கள்ள மாதவா ! கேசவா ! *
 உன் முகத்தன கண்கள் அல்லவே ! || 2.5 ||

15

முற்றிலாத பிள்ளைகளோம் *
 முலை போந்திலா தோமை *
 நாள் தொறும் சிற்றில் மேல் இட்டுக் கொண்டு *
 நீ சிறிதுண்டு திண்ணென நாம் அது கற்றிலோம் *
 கடலை அடைத்தரக்கர் குலங்களை *
 முற்றவும் செற்று *

இலங்கையைப் பூசல் ஆக்கிய சேவகா ! *
எம்மை வாதியேல் || 2.6 ||

16

பேதநன்கறிவார்களோடு *
இவை பேசினால் பெரிதின் சுவை *
யாதும் ஒன்றறியாத பிள்ளைகளோமை *
நீ நலிந்தென் பயன் *
ஓத மா கடல் வண்ணா ! *
உன் மணவாட்டி மாரொடு சூழறும் *
சேது பந்தம் திருத்தினாய் ! *
எங்கள் சிற்றில் வந்து சிதையேலே || 2.7 ||

17

வட்ட வாய்ச் சிறு தூதையோடு *
சிறு சுளகும் மணலும் கொண்டு *
இட்டமா விளையாடு வோங்களைச் *
சிற்றில் ஈடழித்தென் பயன் *
தொட்டுதைத்து நலியேல் கண்டாய் *
சுடர்ச் சக்கரம் கையில் ஏந்தினாய் *
கட்டியும் கைத்தால் இன்னாமை *
அறிதியே கடல் வண்ணனே ! || 2.8 ||

18

முற்றத்தாடு புகுந்து *
நின் முகம் காட்டிப் புன் முறுவல் செய்து *
சிற்றிலோடெங்கள் சிந்தையும் *
சிதைக்கக் கடவையோ கோவிந்தா *
முற்ற மண்ணிடம் தாவி *
விண்ணுற நீண்டளந்து கொண்டாய் *

எம்மைப் பற்றி மெய்ப் பிணக்கிட்டக்கால் *
இந்தப் பக்கம் நின்றவர் என் சொல்லார் || 2.9 ||

19

‡ சீதை வாய் அமுதம் உண்டாய் ! *
எங்கள் சிற்றில் நீ சிதையேல் என்று *
வீதிவாய் விளையாடும் *
ஆயர் சிறுமியர் மழலைச் சொல்லை *
வேத வாய்த் தொழிலார்கள் வாழ் *
வில்லிபுத்தூர் மன் விட்டுசித்தன் தன் *
கோதை வாய்த் தமிழ் வல்லவர் *
குறைவின்றி வைகுந்தம் சேருவரே || 2.10 ||

20

அடிவரவு — நாமம் இன்று குண்டு பெய்யும் வெள்ளை முற்றிலாத பேதம் வட்டம்
முற்றத்தாடு சீதை கோழி

நாமமாயிரம் முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

3 - கோழியழைப்பதன்

‡ கோழி அழைப்பதன் முன்னம் *
குடைந்து நீராடுவான் போந்தோம் *
ஆழியஞ்செல்வன் எழுந்தான் *
அரவணை மேல் பள்ளி கொண்டாய் *
ஏழைமை ஆற்றவும் பட்டோம் *
இனி என்றும் பொய்கைக்கு வாரோம் *
தோழியும் நானும் தொழுதோம் *
துகிலைப் பணித்தருளாயே || 3.1 ||

21

இது என் புகுந்ததிங்கந்தோ ! *
இப்பொய்கைக்கெவ்வாறு வந்தாய் *
மது இன் துழாய் முடி மாலே ! *
மாயனே ! எங்கள் அமுதே ! *
விதி இன்மையால் அது மாட்டோம் *
வித்தகப் பிள்ளாய் ! விரையேல் *
குதி கொண்டரவில் நடித்தாய் ! *
குருந்திடைக் கூறை பணியாய் || 3.2 ||

22

எல்லே ! ஈதென்ன இளமை *
எம் அனைமார் காணில் ஒட்டார் *
பொல்லாங்கீதென்று கருதாய் *
பூங்குருந்தேறி இருத்தி *
வில்லால் இலங்கை அழித்தாய் ! *

நீ வேண்டியதெல்லாம் தருவோம் *
 பல் ஆரும் காணாமே போவோம் *
 பட்டைப் பணித்தருளாயே || 3.3 ||

23

பரக்க விழித்தெங்கும் நோக்கிப் *
 பலர் குடைந்தாடும் சுனையில் *
 அரக்க நில்லா கண்ண நீர்கள் *
 அலமருகின்றவா பாராய் *
 இரக்கமேல் ஒன்றும் இலாதாய் ! *
 இலங்கை அழித்த பிரானே *
 குரக்கரசாவதறிந்தோம் *
 குருந்திடைக் கூறை பணியாய் || 3.4 ||

24

காலைக் கது விடுகின்ற *
 கயலொடு வாளை விரவி *
 வேலைப் பிடித்தென் ஐமார்கள் ஓட்டில் *
 என்ன விளையாட்டோ *
 கோலச் சிற்றாடை பலவும் கொண்டு *
 நீ ஏறி இராதே *
 கோலம் கரிய பிரானே ! *
 குருந்திடைக் கூறை பணியாய் || 3.5 ||

25

தடத்தவிழ் தாமரைப் பொய்கைத் *
 தாள்கள் எம் காலைக் கதுவ *
 விடத் தேள் எறிந்தாலே போல *
 வேதனை ஆற்றவும் பட்டோம் *
 குடத்தை எடுத்தேற விட்டுக் *
 கூத்தாட வல்ல எங்கோவே *

படிற்றை எல்லாம் தவிர்ந்து *
எங்கள் பட்டைப் பணித்தருளாயே || 3.6 ||

26

நீரிலே நின்றயர்க்கின்றோம் *
நீதி அல்லாதன செய்தாய் *
ஊரகம் சாலவும் சேய்த்தால் *
ஊழி எல்லாம் உணர்வானே ! *
ஆர்வம் உனக்கே உடையோம் *
அம்மனை மார் காணில் ஒட்டார் *
போர விடாய் எங்கள் பட்டை *
பூங்குருந்தேறி இராதே || 3.7 ||

27

மாமிமார் மக்களே அல்லோம் *
மற்றும் இங்கெல்லாரும் போந்தார் *
தூ மலர்க் கண்கள் வளரத் *
தொல்லை இராத் துயில்வானே ! *
சேமமேல் அன்றிது சாலச் *
சிக்கென நாம் இது சொன்னோம் *
கோமள ஆயர் கொழுந்தே ! *
குருந்திடைக் கூறை பணியாய் || 3.8 ||

28

கஞ்சன் வலை வைத்த அன்று *
கார் இருள் எல்லில் பிழைத்து *
நெஞ்சு துக்கம் செய்யப் போந்தாய் *
நின்ற இக் கன்னியரோமை *
அஞ்ச உரப்பாள் அசோதை *
ஆணாட விட்டிட்டுக்கும் *

வஞ்சகப் பேய்ச்சி பால் உண்ட *
மகிமை இலீ ! கூறை தாராய் || 3.9 ||

29

‡ கன்னியரோடெங்கள் நம்பி *
கரிய பிரான் விளையாட்டை *
பொன் இயல் மாடங்கள் சூழ்ந்த *
புதுவையர் கோன் பட்டன் கோதை *
இன் இசையால் சொன்ன மாலை *
ஈர் ஐந்தும் வல்லவர் தாம் போய் *
மன்னிய மாதவனோடு *
வைகுந்தம் புக்கிருப்பாரே || 3.10 ||

30

அடிவரவு — கோழி இது எல்லே பரக்க காலை தடத்து நீரில் மாமிமார் கஞ்சன்
கன்னியரோடு தெள்ளியார்

கோழியழைப்பதன் முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

4 - தெள்ளியார் பலர்

‡ தெள்ளியார் *
பலர் கை தொழும் தேவனார் *
வள்ளல் *
மாலிருஞ்சோலை மணாளனார் *
பள்ளி கொள்ளும் இடத்து *
அடி கொட்டிடக் *
கொள்ளு மாகில் *
நீ கூடிடு கூடலே ! || 4.1 ||

31

‡ காட்டில் வேங்கடம் *
கண்ண புர நகர் *
வாட்டம் இன்றி *
மகிழ்ந்துறை வாமனன் *
ஓட்டரா வந்து *
என் கைப் பற்றி *
தன்னொடும் கூட்டு மாகில் *
நீ கூடிடு கூடலே ! || 4.2 ||

32

பூ மகன் புகழ் வானவர் *
போற்றுதற்கா மகன் *
அணி வாணுதல் *
தேவகி மாமகன் *
மிகு சீர் *

வசுதேவர் தம் *
 கோமகன் வரில் *
 கூடிடு கூடலே ! || 4.3 ||

33

ஆய்ச்சி மார்களும் *
 ஆயரும் அஞ்சிட *
 பூத்த நீள் *
 கடம்பேறிப் புகப் பாய்ந்து *
 வாய்த்த காளியன் மேல் *
 நடம் ஆடிய *
 கூத்தனார் வரில் *
 கூடிடு கூடலே ! || 4.4 ||

34

மாட மாளிகை சூழ் *
 மதுரைப் பதி நாடி *
 நந் தெருவின் *
 நடுவே வந்திட்டு *
 ஓடை மா மத யானை *
 உதைத்தவன் *
 கூடு மாகில் *
 நீ கூடிடு கூடலே ! || 4.5 ||

35

அற்றவன் *
 மருதம் முறிய நடை கற்றவன் *
 கஞ்சனை *
 வஞ்சனையில் செற்றவன் *
 திகழும் *
 மதுரைப் பதி *

கொற்றவன் வரில் *
கூடிடு கூடலே ! || 4.6 ||

36

அன்றின்னாதன செய் *
சிசுபாலனும் *
நின்ற நீள் மருதும் *
எருதும் புள்ளும் *
வென்றி வேல் விறல் *
கஞ்சனும் வீழ் *
முன் கொன்றவன் வரில் *
கூடிடு கூடலே ! || 4.7 ||

37

ஆவல் அன்புடையார் தம் *
மனத்தன்றி மேவலன் *
விரை சூழ் *
துவரா பதிக் காவலன் *
கன்று மேய்த்து *
விளையாடும் *
கோவலன் வரில் *
கூடிடு கூடலே ! || 4.8 ||

38

கொண்ட கோலக் *
குறள் உருவாய்ச் சென்று *
பண்டு மாவலி தன் *
பெரு வேள்வியில் *
அண்டமும் நிலனும் *
அடி ஒன்றினால் *

கொண்டவன் வரில் *
கூடிடு கூடலே ! || 4.9 ||

39

பழகு நான் மறையின் *
பொருளாய் *
மதம் ஒழுகு வாரணம் *
உய்ய அளித்த *
எம் அழகனார் *
அணி ஆய்ச்சியர் சிந்தையுள் *
குழகனார் வரில் *
கூடிடு கூடலே ! || 4.10 ||

40

‡ ஊடல் கூடல் *
உணர்தல் புணர்தலை *
நீடு நின்ற *
நிறை புகழ் ஆய்ச்சியர் *
கூடலைக் *
குழற் கோதை முன் கூறிய *
பாடல் பத்தும் வல்லார்க்கு *
இல்லை பாவமே || 4.11 ||

41

அடிவரவு — தெள்ளியார் காட்டில் பூமகன் ஆய்ச்சிமார் மாடம் அற்றவன்
அன்று ஆவல் கொண்ட பழகு ஊடல் மன்னு

தெள்ளியார் பலர் முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

5 - மன்னு பெரும்புகழ்

‡ மன்னு பெரும் புகழ் மாதவன் *
மா மணி வண்ணன் மணிமுடி மைந்தன் தன்னை *
உகந்தது காரணம் ஆக *
என் சங்கிழக்கும் வழக்குண்டே *
புன்னை குருக்கத்தி ஞாழல் செருந்திப் *
பொதும்பினில் வாழும் குயிலே ! *
பன்னி எப்போதும் இருந்து விரைந்து *
என் பவள வாயன் வரக் கூவாய் || 5.1 ||

42

வெள்ளை விளிசங்கிடம் கையில் கொண்ட *
விமலன் எனக்குருக் காட்டான் *
உள்ளம் புகுந்தென்னை நைவித்து *
நாளும் உயிர் பெய்து கூத்தாட்டுக் காணும் *
கள் அவிழ் செண்பகப் பூ மலர் கோதிக் *
களித்திசை பாடும் குயிலே *
மெள்ள இருந்து மிழற்றி மிழற்றாது *
என் வேங்கடவன் வரக் கூவாய் || 5.2 ||

43

மாதலி தேர் முன்பு கோல் கொள்ள *
மாயன் இராவணன் மேல் *
சர மாரி தாய் தலை அற்றற்று வீழ்த் *
தொடுத்த தலைவன் வர எங்கும் காணேன் *
போதலர் காவில் புது மணம் நாறப் *

பொறி வண்டின் காமரம் கேட்டு *
 உன் காதலியோடுடன் வாழ் குயிலே ! *
 என் கரு மாணிக்கம் வரக் கூவாய் || 5.3 ||

44

என்பருகி இன வேல் நெடுங்கண்கள் *
 இமை பொருந்தா பல நாளும் *
 துன்பக் கடல் புக்கு வைகுந்தன் என்பதோர் *
 தோணி பெறாதுழல்கின்றேன் *
 அன்புடையாரைப் பிரிவுறு நோய் *
 அது நீயும் அறிதி குயிலே *
 பொன் புரை மேனிக் கருளக் கொடி உடை *
 புண்ணியனை வரக் கூவாய் || 5.4 ||

45

‡ மென்னடை அன்னம் பரந்து விளையாடும் *
 வில்லி புத்தூர் உறைவான் தன் *
 பொன்னடி காண்பதோர் ஆசையினால் *
 என் பொரு கயற் கண்ணினை துஞ்சா *
 இன் அடிசிலொடு பால் அமுதூட்டி *
 எடுத்த என் கோலக் கிளியை *
 உன்னொடு தோழமை கொள்ளுவன் குயிலே ! *
 உலகளந்தான் வரக் கூவாய் || 5.5 ||

46

எத்திசையும் அமரர் பணிந்தேத்தும் *
 இருட கேசன் வலி செய்ய *
 முத்தன்ன வெண் முறுவல் செய்ய வாயும் *
 முலையும் அழகழிந்தேன் நான் *
 கொத்தலர் காவில் மணித்தடம் *
 கண் படை கொள்ளும் இளங்குயிலே ! *

என் தத்துவனை வரக் கூகிற்றி ஆகில் *
தலை அல்லால் கைம்மாறிலேனே ! || 5.6 ||

47

பொங்கிய பாற் கடல் பள்ளி கொள்வானைப் *
புணர்வதோர் ஆசையினால் *
என் கொங்கை கிளர்ந்து குமைத்துக் குதுகலித்து *
ஆவியை ஆகுலம் செய்யும் அங்குயிலே ! *
உனக்கென்ன மறைந்துறைவு *
ஆழியும் சங்கும் ஒண் தண்டும் *
தங்கிய கையவனை வரக் கூவில் *
நீ சாலத் தருமம் பெறுதி || 5.7 ||

48

சார்ங்கம் வளைய வலிக்கும் *
தடக் கைச் சதுரன் பொருத்தம் உடையன் *
நாங்கள் எம்மில் இருந்தொட்டிய கச்சங்கம் *
நானும் அவனும் அறிதும் *
தேங்கனி மாம் பொழில் செந்தளிர் கோதும் *
சிறு குயிலே ! *
திருமாலை ஆங்கு விரைந்தொல்லைக் கூகிற்றி ஆகில் *
அவனை நான் செய்வன காணே ! || 5.8 ||

49

பைங்கிளி வண்ணன் சிரீதரன் என்பதோர் *
பாசத்தகப் பட்டிருந்தேன் *
பொங்கொளி வண்டிரைக்கும் பொழில் வாழ் குயிலே ! *
குறிக்கொண்டிது நீ கேள் *
சங்கொடு சக்கரத்தான் வரக் கூவுதல் *
பொன் வளை கொண்டு தருதல் *

இங்குள்ள காவினில் வாழக் கருதில் *
 இரண்டத்தொன்றேல் திண்ணம் வேண்டும் || 5.9 ||

50

அன்றுலகம் அளந்தானை உகந்து *
 அடிமைக்கண் அவன் வலி செய்ய *
 தென்றலும் திங்களும் ஊடறுத்து *
 என்னை நலியும் முறைமை அறியேன் *
 என்றும் இக் காவில் இருந்திருந்து *
 என்னை ததர்த்தாதே நீயும் குயிலே ! *
 இன்று நாராயணனை வரக் கூவாயேல் *
 இங்குற்று நின்றும் துரப்பன் || 5.10 ||

51

‡ விண் உற நீண்டடி தாவிய மைந்தனை *
 வேற் கண் மடந்தை விரும்பி *
 கண் உற என் கடல் வண்ணனைக் கூவு *
 கருங்குயிலே ! என்ற மாற்றம் *
 பண் உறு நான் மறையோர் புதுவை மன்னன் *
 பட்டர் பிரான் கோதை சொன்ன *
 நண் உறு வாசக மாலை வல்லார் *
 நமோ நாராயணாய என்பாரே ! || 5.11 ||

52

அடிவரவு — மன்னு வெள்ளை மாதலி என்பு மென்னடை எத்திசை பொங்கிய
 சார்ங்கம் பைங்கிளி அன்று விண் வாரணம்

மன்னு பெரும்புகழ் முற்றிற்று
 ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

6 - வாரணமாயிரம்

‡ வாரணம் ஆயிரம் *
சூழ வலஞ்செய்து *
நாரண நம்பி *
நடக்கின்றான் என்றெறிர் *
பூரண பொற்குடம் *
வைத்துப் புறம் எங்கும் *
தோரணம் நாட்டக் *
கனாக் கண்டேன் தோழீ ! நான் || 6.1 ||

53

நாளை வதுவை *
மணம் என்று நாள் இட்டு *
பாளை கமுகு *
பரிசுடைப் பந்தற் கீழ் *
கோளரி மாதவன் *
கோவிந்தன் என்பான் ஓர் *
காளை புகுதக் *
கனாக் கண்டேன் தோழீ ! நான் || 6.2 ||

54

இந்திரன் உள்ளிட்ட *
தேவர் குழாம் எல்லாம் *
வந்திருந்தென்னை *
மகள் பேசி மந்திரித்து *
மந்திரக் கோடி உடுத்தி *

மண மாலை *

அந்தரி சூட்டக் *

கனாக் கண்டேன் தோழீ ! நான் || 6.3 ||

55

நால் திசைத் தீர்த்தம் கொணர்ந்து *

நனி நல்கி *

பார்ப்பனச் சிட்டர்கள் *

பல்லார் எடுத்தேத்தி *

பூப் புனை கண்ணிப் *

புனிதனோடென் தன்னை *

காப்பு நாண் கட்டக் *

கனாக் கண்டேன் தோழீ ! நான் || 6.4 ||

56

கதிர் ஒளி தீபம் *

கலசம் உடன் ஏந்தி *

சதிர் இள மங்கையர் தாம் *

வந்தெதிர் கொள்ள *

மதுரையார் மன்னன் *

அடி நிலை தொட்டெங்கும் *

அதிரப் புகுதக் *

கனாக் கண்டேன் தோழீ ! நான் || 6.5 ||

57

மத்தளம் கொட்ட *

வரி சங்கம் நின்றூத *

முத்துடைத் தாமம் *

நிரை தாழ்ந்த பந்தற் கீழ் *

மைத்துனன் நம்பி *

மதுசூதன் வந்தென்னைக் *

கைத்தலம் பற்றக் *
கனாக் கண்டேன் தோழீ ! நான் || 6.6 ||

58

வாய் நல்லார் *
நல்ல மறை ஓதி மந்திரத்தால் *
பாசிலை நாணல் படுத்துப் *
பரிதி வைத்து *
காய் சின மா களிறன்னான் *
என் கைப் பற்றி *
தீ வலஞ்செய்யக் *
கனாக் கண்டேன் தோழீ ! நான் || 6.7 ||

59

இம்மைக்கும் *
ஏழேழ் பிறவிக்கும் பற்றாவான் *
நம்மை உடையவன் *
நாராயணன் நம்பி *
செம்மை உடைய *
திருக் கையால் தாள் பற்றி *
அம்மி மிதிக்கக் *
கனாக் கண்டேன் தோழீ ! நான் || 6.8 ||

60

வரி சிலை வாள் முகத்து *
என் ஐமார் தாம் வந்திட்டு *
எரி முகம் பாரித்து *
என்னை முன்னே நிறுத்தி *
அரி முகன் அச்சுதன் *
கைம்மேல் என் கை வைத்து *

பொரி முகந்தட்டக் *
கனாக் கண்டேன் தோழீ ! நான் || 6.9 ||

61

குங்குமம் அப்பிக் *
குளிர் சாந்தம் மட்டித்து *
மங்கல வீதி *
வலஞ்செய்து மண நீர் *
அங்கவனோடும் *
உடன் சென்றங்காணை மேல் *
மஞ்சனம் ஆட்டக் *
கனாக் கண்டேன் தோழீ ! நான் || 6.10 ||

62

‡ ஆயனுக் காகத் *
தான் கண்ட கனாவினை *
வேயர் புகழ் *
வில்லி புத்தூர்க் கோன் கோதை சொல் *
தூய தமிழ் மாலை *
ஈர் ஐந்தும் வல்லவர் *
வாயுநன் மக்களை பெற்று *
மகிழ்வரே || 6.11 ||

63

அடிவரவு — வாரணம் நாளை இந்திரன் நால்திசை கதிர் மத்தளம் வாய்
இம்மைக்கும் வரிசிலை குங்குமம் ஆயனுக்காக கருப்பூரம்

வாரணமாயிரம் முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

7 - கருப்பூரம் நாறுமோ

‡ கருப் பூரம் நாறுமோ *
கமலப் பூ நாறுமோ *
திருப் பவளச் செவ்வாய் தான் *
தித்தித்திருக்குமோ *
மருப்பொசித்த மாதவன் தன் *
வாய்ச் சுவையும் நாற்றமும் *
விருப்புற்றுக் கேட்கின்றேன் *
சொல் ஆழி வெண் சங்கே ! || 7.1 ||

64

கடலில் பிறந்து *
கருதாது *
பஞ்சசனன் உடலில் வளர்ந்து போய் *
ஊழியான் கைத் தலத்து *
இடரில் குடி ஏறி *
தீய அசுரர் *
நடலைப் பட முழங்கும் *
தோற்றத்தாய் நற்சங்கே ! || 7.2 ||

65

தட வரையின் மீதே *
சரத் கால சந்திரன் *
இடை உவாவில் வந்து *
எழுந்தாலே போல *
நீயும் வட மதுரையார் மன்னன் *

வாசுதேவன் கையில் *
 குடி ஏறி வீற்றிருந்தாய் *
 கோலப் பெருஞ்சங்கே ! || 7.3 ||

66

சந்திர மண்டலம் போல் *
 தாமோதரன் கையில் *
 அந்தரம் ஒன்றின்றி *
 ஏறி அவன் செவியில் *
 மந்திரம் கொள்வாயே போலும் *
 வலம் புரியே *
 இந்திரனும் உன்னோடு *
 செல்வத்துக்கேலானே || 7.4 ||

67

உன்னோடுடனே *
 ஒரு கடலில் வாழ்வாரை *
 இன்னார் இனையார் என்று *
 எண்ணுவார் இல்லை காண் *
 மன்னாகி நின்ற *
 மதுசூதன் வாய் அமுதம் *
 பன்னாளும் உண்கின்றாய் *
 பாஞ்சசன்னியமே ! || 7.5 ||

68

போய்த் தீர்த்தம் ஆடாதே *
 நின்ற புணர் மருதம் *
 சாய்த்தீர்த்தான் கைத் தலத்தே *
 ஏறிக் குடி கொண்டு *
 சேய்த் தீர்த்தமாய் நின்ற *
 செங்கண் மால் தன்னுடைய *

வாய்த் தீர்த்தம் பாய்ந்தாட வல்லாய் *
வலம் புரியே ! || 7.6 ||

69

செங்கமல நாண் மலர் மேல் *
தேனுகரும் அன்னம் போல் *
செங்கண் கரு மேனி *
வாசுதேவனுடய *
அங்கைத் தலம் ஏறி *
அன்ன வசஞ்செய்யும் *
சங்கரையா ! உன் செல்வம் *
சால அழகியதே ! || 7.7 ||

70

உண்பது சொல்லில் *
உலகளந்தான் வாய் அமுதம் *
கண் படை கொள்ளல் *
கடல் வண்ணன் கைத் தலத்தே *
பெண் படையார் உன் மேல் *
பெரும் பூசல் சாற்றுகின்றார் *
பண்பல செய்கின்றாய் *
பாஞ்சசன்னியமே ! || 7.8 ||

71

பதினாறாம் ஆயிரவர் *
தேவிமார் பார்த்திருப்ப *
மது வாயில் கொண்டாற் போல் *
மாதவன் தன் வாய் அமுதம் *
பொதுவாக உண்பதனைப் *
புக்கு நீ உண்டக்கால் *

சிதையாரோ உன்னோடு *
செல்வப் பெருஞ்சங்கே ! || 7.9 ||

72

‡ பாஞ்சசன்னியத்தைப் *
பற்பநாபனோடும் *
வாய்ந்த பெருஞ்சுற்றம் ஆக்கிய *
வண் புதுவை *
ஏய்ந்த புகழ்ப் பட்டர் பிரான் *
கோதை தமிழ் ஈர் ஐந்தும் *
ஆய்ந்தேத்த வல்லார் *
அவரும் அணுக்கரே || 7.10 ||

73

அடிவரவு — கருப்பூரம் கடலில் தடவரை சந்திர உன்னோடு போய் செங்கமலம்
உண்பது பதினாறு பாஞ்சசன்னியத்தை விண்ணீல

கருப்பூரம் நாறுமோ முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

8 - விண்ணீல மேலாப்பு

‡ விண்ணீல மேலாப்பு *
விரித்தாற் போல் மேகங்காள் *
தெண்ணீர் பாய் வேங்கடத்து *
என் திருமாலும் போந்தானே *
கண்ணீர்கள் முலைக் குவட்டில் *
துளி சோரச் சோர்வேனை *
பெண்ணீர்மை ஈடழிக்கும் *
இது தமக்கோர் பெருமையே || 8.1 ||

74

மா முத்த நிதி சொரியும் *
மா முகில்காள் *
வேங்கடத்துச் சாமத்தின் நிறங்கொண்ட *
தாளாளன் வார்த்தை என்னே *
காமத் தீ உள் புகுந்து *
கதுவப் பட்டிடைக் கங்குல் *
ஏமத்தோர் தென்றலுக்கு *
இங்கிலக்காய் நான் இருப்பேனே || 8.2 ||

75

ஒளி வண்ணம் வளை சிந்தை *
உறக்கத்தோடிவை எல்லாம் *
எளிமையால் இட்டென்னை *
ஈடழியப் போயினவால் *
குளிர் அருவி வேங்கடத்து *

என் கோவிந்தன் குணம் பாடி *
 அளி அத்த மேகங்காள் ! *
 ஆவி காத்திருப்பேனே || 8.3 ||

76

மின் ஆகத்தெழுகின்ற *
 மேகங்காள் *
 வேங்கடத்துத் தன் ஆகத் திருமங்கை *
 தங்கிய சீர் மார்வற்கு *
 என் ஆகத்திளங்கொங்கை *
 விரும்பித் தாம் நாள் தோறும் *
 பொன் ஆகம் புல்குதற்கு *
 என் புரிவுடைமை செப்புமினே || 8.4 ||

77

வான் கொண்டு கிளர்ந்தெழுந்த *
 மா முகில்காள் ! *
 வேங்கடத்துத் தேன் கொண்ட மலர் சிதறத் *
 திரண்டேறிப் பொழிவீர்காள் *
 ஊன் கொண்ட வள் உகிரால் *
 இரணியனை உடல் இடந்தான் *
 தான் கொண்ட சரி வளைகள் *
 தருமாகில் சாற்றுமினே || 8.5 ||

78

சலங்கொண்டு கிளர்ந்தெழுந்த *
 தண் முகில்காள் ! *
 மா வலியை நிலங்கொண்டான் வேங்கடத்தே *
 நிரந்தேறிப் பொழிவீர்காள் *
 உலங்குண்ட விளங்கனி போல் *
 உள் மெலியப் புகுந்து *

என்னை நலங்கொண்ட நாரணற்கு *
என் நடலை நோய் செப்புமினே || 8.6 ||

79

‡ சங்க மா கடல் கடைந்தான் *
தண் முகில்காள் ! *
வேங்கடத்துச் செங்கண் மால் சேவடிக் கீழ் *
அடி வீழ்ச்சி விண்ணப்பம் *
கொங்கை மேல் குங்குமத்தின் *
குழம்பழியப் புகுந்து *
ஒரு நாள் தங்குமேல் *
என் ஆவி தங்குமென்றுரையீரே || 8.7 ||

80

கார் காலத்தெழுகின்ற *
கார்முகில்காள் ! *
வேங்கடத்துப் போர் காலத்தெழுந்தருளிப் *
பொருதவனார் பேர் சொல்லி *
நீர் காலத் தெருக்கில் *
அம் பழவிலை போல் வீழ்வேனை *
வார் காலத்தொரு நாள் *
தம் வாசகம் தந்தருளாரே || 8.8 ||

81

மத யானை போல் எழுந்த *
மா முகில்காள் ! *
வேங்கடத்தைப் பதியாக வாழ்வீர்காள் ! *
பாம்பணையான் வார்த்தை என்னே *
கதி என்றும் தான் ஆவான் *
கருதாது *

ஓர் பெண் கொடியை வதை செய்தான் என்னும் சொல் *
வையகத்தார் மதியாரே || 8.9 ||

82

‡ நாகத்தின் அணையானை *
நன்னுதலாள் நயந்துரை செய் *
மேகத்தை வேங்கடக் கோன் *
விடு தூதில் விண்ணப்பம் *
போகத்தில் வழுவாத *
புதுவையர் கோன் கோதை தமிழ் *
ஆகத்து வைத்துரைப்பார் அவர் *
அடியார் ஆகுவரே || 8.10 ||

83

அடிவரவு — விண்ணீல மா ஒளி மின் வான் சலம் சங்கம் கார் மதம் நாக
சிந்துரம்

விண்ணீல மேலாப்பு முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

9 - சிந்துரச் செம்பொடி

‡ சிந்துரச் செம் பொடிப் போல் *
திருமாலிருஞ்சோலை எங்கும் *
இந்திர கோபங்களே *
எழுந்தும் பரந்திட்டனவால் *
மந்தரம் நாட்டி அன்று *
மதுரக் கொழுஞ்சாறு கொண்ட *
சுந்தரத் தோளுடையான் *
சுழலையில் நின்றுய்துங்கொலோ ! || 9.1 ||

84

போர்க்களிறு பொரும் *
மாலிருஞ்சோலை அம் பூம் புறவில் *
தார்க் கொடி முல்லைகளும் *
தவள நகை காட்டுகின்ற *
கார்க்கொள் படாக்கள் நின்று *
கழறிச் சிரிக்கத் தரியேன் *
ஆர்க்கிடுகோ தோழீ ! *
அவன் தார் செய்த பூசலையே || 9.2 ||

85

கருவிளை ஒண்மலர்காள் ! *
காயா மலர்காள் *
திருமால் உருவொளி காட்டுகின்றீர் *
எனக்குய் வழக்கொன்றுரையீர் *
திரு விளையாடு திண் தோள் *

திருமாலிருஞ்சோலை நம்பி *
 வரிவளை இல் புகுந்து *
 வந்தி பற்றும் வழக்குளதே || 9.3 ||

86

பைம் பொழில் வாழ் குயில்காள் ! மயில்காள் ! *
 ஒண் கருவிளைகாள் *
 வம்பக் களங்கனிகாள் ! *
 வண்ணப் பூவை நறு மலர்காள் *
 ஐம் பெரும் பாதகர்காள் ! *
 அணி மாலிருஞ்சோலை நின்ற *
 எம் பெருமானுடைய நிறம் *
 உங்களுக்கென் செய்வதே || 9.4 ||

87

துங்க மலர்ப் பொழில் சூழ் *
 திருமாலிருஞ்சோலை நின்ற *
 செங்கண் கரு முகிலின் *
 திரு உருப் போல் *
 மலர் மேல் தொங்கிய வண்டினங்காள் ! *
 தொகு பூஞ்சனைகாள் ! *
 சுனையில் தங்கு செந்தாமரைகாள் ! *
 எனக்கோர் சரண் சாற்றுமினே || 9.5 ||

88

‡ நாறு நறும் பொழில் *
 மாலிருஞ்சோலை நம்பிக்கு *
 நான் நூறு தடாவில் வெண்ணெய் *
 வாய் நேர்ந்து பராவி வைத்தேன் *
 நூறு தடா நிறைந்த *
 அக்கார அடிசில் சொன்னேன் *

ஏறு திரு உடையான் *

இன்று வந்திவை கொள்ளுங்கொலோ ! || 9.6 ||

89

இன்று வந்தித்தனையும் *

அமுது செய்திடப் பெறில் *

நான் ஒன்று நூறாயிரமாக் கொடுத்து *

பின்னும் ஆளும் செய்வன் *

தென்றல் மணங்கமழும் *

திருமாலிருஞ்சோலை தன்னுள் நின்ற பிரான் *

அடியேன் மனத்தே வந்து *

நேர் படிவே || 9.7 ||

90

காலை எழுந்திருந்து *

கரிய குருவிக் கணங்கள் *

மாலின் வரவு சொல்லி *

மருள் பாடுதல் மெய்ம்மை கொலோ *

சோலை மலைப் பெருமான் *

துவராபதி எம் பெருமான் *

ஆலின் இலைப் பெருமான் *

அவன் வார்த்தை உரைக்கின்றதே || 9.8 ||

91

கோங்கலரும் பொழில் *

மாலிருஞ்சோலையில் கொன்றைகள் மேல் *

தூங்கு பொன் மாலைகளோடு *

உடனாய் நின்று தூங்குகின்றேன் *

பூங்கொள் திருமுகத்து *

மடுத்தூதிய சங்கொலியும் *

சார்ங்கவில் நாண் ஒலியும் *
தலைப் பெய்வதெஞ்ஞான்று கொலோ ! || 9.9 ||

92

‡ சந்தொடு கார் அகிலும் சுமந்து *
தடங்கள் பொருது *
வந்திழியும் சிலம்பாறுடை *
மாலிருஞ்சோலை நின்ற சுந்தரனை *
சுரும்பார் குழல் *
கோதை தொகுத்துரைத்த *
செந் தமிழ் பத்தும் வல்லார் *
திருமால் அடி சேர்வர்களே || 9.10 ||

93

அடிவரவு — சிந்தூரம் போர் கருவிளை பைம்பொழில் துங்கம் நாறு இன்று
காலை கோங்கு சந்தொடு கார்க்கோடல்

சிந்தூரச் செம்பொடி முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

10 – கார்க்கோடல் பூக்காள்

‡ கார்க் கோடல் பூக்காள் ! *

கார்க் கடல் வண்ணன் என் மேல் *

உம்மைப் போர்க் கோலம் செய்து *

போர விடுத்தவன் எங்குற்றான் *

ஆர்க்கோ இனி நாம் *

பூசல் இடுவது *

அணி துழாய்த் தார்க்கோடும் நெஞ்சந் தன்னை *

படைக்க வல்லேன் அந்தோ ! || 10.1 ||

94

மேல் தோன்றிப் பூக்காள் ! *

மேல் உலகங்களின் மீது போய் *

மேல் தோன்றும் சோதி *

வேத முதல்வர் வலங்கையில் *

மேல் தோன்றும் ஆழியின் *

வெஞ்சுடர் போலச் சுடாது *

எம்மை மாற்றோலைப் பட்டவர் *

கூட்டத்து வைத்து கொள்கின்றிரே || 10.2 ||

95

கோவை மணாட்டி ! *

நீ உன் கொழுங்கனி கொண்டு *

எம்மை ஆவி தொலைவியேல் *

வாய் அழகர் தம்மை அஞ்சுதும் *

பாவியேன் தோன்றி *

பாம்பணையார்க்கும் தம் பாம்பு போல் *
 நாவும் இரண்டுள வாய்த்து *
 நாணிலியேனுக்கே || 10.3 ||

96

முல்லைப் பிராட்டி ! *
 நீ உன் முறுவல்கள் கொண்டு *
 எம்மை அல்லல் விளைவியேல் *
 ஆழி நங்காய் ! உன் அடைக்கலம் *
 கொல்லை அரக்கியை மூக்கரிந்திட்ட *
 குமரனார் சொல்லும் பொய்யானால் *
 நானும் பிறந்தமை பொய் அன்றே || 10.4 ||

97

பாடும் குயில்காள் ! *
 ஈதென்ன பாடல் *
 நல் வேங்கட நாடர் நமக்கொரு வாழ்வு தந்தால் *
 வந்து பாடுமின் *
 ஆடும் கருளக் கொடி உடையார் *
 வந்தருள் செய்து *
 கூடுவர் ஆயிடில் *
 கூவி நும் பாட்டுக்கள் கேட்டுமே || 10.5 ||

98

கண மா மயில்காள் ! *
 கண்ண பிரான் திருக் கோலம் போன்று *
 அணி மா நடம் பயின்றாடுகின்றீர்க்கு *
 அடி வீழ்கின்றேன் *
 பணம் ஆடரவணைப் *
 பற்பல காலமும் பள்ளி கொள் *

மணவாளர் நம்மை வைத்த *
பரிசிது காண்மினே || 10.6 ||

99

நடம் ஆடித் தோகை விரிக்கின்ற *
மா மயில்காள் *
உம்மை நடம் ஆட்டம் காணப் *
பாவியேன் நான் ஓர் முதல் இலேன் *
குடம் ஆடு கூத்தன் *
கோவிந்தன் கோமிறை செய்து *
எம்மை உடை மாடு கொண்டான் *
உங்களுக்கினி ஒன்று போதுமே || 10.7 ||

100

மழையே ! மழையே ! மண் புறம் பூசி *
உள்ளாய் நின்று *
மெழுகூற்றினாற் போல் *
ஊற்றுநல் வேங்கடத்துள் நின்ற *
அழகப் பிரானார் தம்மை *
என் நெஞ்சத்தகப்படத்தழுவி நின்று *
என்னைத் ததர்த்திக் கொண்டு *
ஊற்றவும் வல்லையே || 10.8 ||

101

கடலே ! கடலே ! உன்னைக் கடைந்து *
கலக்குறுத்து *
உடலுள் புகுந்து நின்று *
ஊறல் அறுத்தவற்கு *
என்னையும் உடலுள் புகுந்து நின்று *
ஊறல் அறுக்கின்ற மாயற்கு *

என் நடலைகள் எல்லாம் *
நாகணைக்கே சென்றுரைத்தியே || 10.9 ||

102

‡ நல்ல என் தோழி ! *
நாகணை மிசை நம்பரர் *
செல்வர் பெரியர் *
சிறு மானிடவர் நாம் செய்வதென் *
வில்லி புதுவை *
விட்டுசித்தர் தங்கள் தேவரை *
வல்ல பரிசு வருவிப்பரேல் *
அது காண்டுமே || 10.10 ||

103

அடிவரவு — கார்க்கோடல் மேல் கோவை முல்லை பாடும் கணம் நடமாடி
மழையே கடலே நல்ல தாம்

கார்க்கோடல் பூக்காள் முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

11 - தாமுகக்கும்

‡ தாம் உகக்கும் தம் கையில் *
சங்கமே போலாவோ *
யாம் உகக்கும் எங்கையில் *
சங்கமும் ஏந்திழையீர் ! *
தீ முகத்து நாகணை மேல் *
சேரும் திருவரங்கர் *
ஆ ! முகத்தை நோக்கார் ஆல் *
அம்மனே ! அம்மனே ! || 11.1 ||

104

எழில் உடைய அம்மனைமீர் ! *
என் அரங்கத்தின் அமுதர் *
குழல் அழகர் வாய் அழகர் *
கண் அழகர் *
கொப்பூழில் எழு கமலப் பூ அழகர் *
எம் மானார் *
என்னுடைய கழல் வளையைத் *
தாமும் கழல் வளையே ஆக்கினரே || 11.2 ||

105

‡ பொங்கோதம் சூழ்ந்த *
புவனியும் விண் உலகும் *
அங்காதும் சோராமே *
ஆள்கின்ற எம் பெருமான் *
செங்கோல் உடைய *

திருவரங்கச் செல்வனார் *
 எங்கோல் வளையால் *
 இடர் தீர்வர் ஆகாதே || 11.3 ||

106

மச்சணி மாட *
 மதிள் அரங்கர் வாமனனார் *
 பச்சைப் பசுந் தேவர் *
 தாம் பண்டு நீர் ஏற்ற *
 பிச்சைக் குறை ஆகி *
 என்னுடைய பெய் வளை மேல் *
 இச்சை உடையரேல் *
 இத் தெருவே போதாரே || 11.4 ||

107

பொல்லாக் குறள் உருவாய்ப் *
 பொற் கையில் நீர் ஏற்று *
 எல்லா உலகும் *
 அளந்து கொண்ட எம் பெருமான் *
 நல்லார்கள் வாழும் *
 நளிர் அரங்க நாகணையான் *
 இல்லாதோம் கைப் பொருளும் *
 எய்துவான் ஒத்துளனே || 11.5 ||

108

கைப் பொருள்கள் முன்னமே *
 கைக் கொண்டார் *
 காவிரி நீர் செய்ப் புரள ஓடும் *
 திருவரங்கச் செல்வனார் *
 எப்பொருட்கும் நின்று *
 ஆர்க்கும் எய்தாது *

நான் மறையின் சொற் பொருளாய் நின்றார் *
என் மெய்ப் பொருளும் கொண்டாரே || 11.6 ||

109

உண்ணாதுறங்காது *
ஒலி கடலை ஊடறுத்துப் *
பெண் ஆக்கை ஆப்புண்டு *
தாம் உற்ற பேதெல்லாம் *
திண்ணார் மதிள் சூழ் *
திருவரங்கச் செல்வனார் *
எண்ணாதே தம்முடைய *
நன்மைகளே எண்ணுவரே || 11.7 ||

110

‡ பாசி தூர்த்துக் கிடந்த *
பார் மகட்குப் *
பண்டொருநாள் மாசுடம்பில் நீர் வாரா *
மானம் இலாப் பன்றியாம் *
தேசுடைய தேவர் *
திருவரங்கச் செல்வனார் *
பேசி இருப்பனகள் *
பேர்க்கவும் பேராவே || 11.8 ||

111

கண்ணாலம் கோடித்துக் *
கன்னி தன்னைக் கைப் பிடிப்பான் *
திண் ஆர்ந்திருந்த *
சிசுபாலன் தேசுழிந்து *
அண்ணாந்திருக்கவே *
ஆங்கவளைக் கைப் பிடித்த *

பெண்ணாளன் பேணும் ஊர் *
பேரும் அரங்கமே || 11.9 ||

112

‡ செம்மை உடைய *
திருவரங்கர் தாம் பணித்த *
மெய்ம்மைப் பெரு வார்த்தை *
விட்டுசித்தர் கேட்டிருப்பர் *
தம்மை உகப்பாரைத் *
தாம் உகப்பர் என்னும் சொல் *
தம் இடையே பொய்யானால் *
சாதிப்பார் ஆர் இனியே ! || 11.10 ||

113

அடிவரவு — தாம் எழில் பொங்கு மச்சு பொல்லா கை உண்ணாது பாசி
கண்ணாலம் செம்மை மற்று

தாமுகக்கும் முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

12 - மற்றிருந்தீர்

‡ மற்றிருந்தீர்கட்கறியலாகா *
மாதவன் என்பதோர் அன்பு தன்னை *
உற்றிருந்தேனுக்குரைப்பதெல்லாம் *
ஊமையரோடு செவிடர் வார்த்தை *
பெற்றிருந்தானை ஒழியவே போய்ப் *
பேர்த்தொரு தாயில் வளர்ந்த நம்பி *
மற் பொருந்தாமற் களம் அடைந்த *
மதுரைப் புறத்தென்னை உய்த்திடுமின் || 12.1 ||

114

நாணி இனி ஓர் கருமம் இல்லை *
நால் அயலாரும் அறிந்தொழிந்தார் *
பாணியாதென்னை மருந்து செய்து *
பண்டு பண்டாக்க உறுதிர் ஆகில் *
மாணி உருவாய் உலகளந்த *
மாயனைக் காணில் தலை மறியும் *
ஆணையால் நீர் என்னைக் காக்க வேண்டில் *
ஆய்ப்பாடிக்கே என்னை உய்த்திடுமின் || 12.2 ||

115

தந்தையும் தாயும் உற்றாரும் நிற்க *
தனி வழி போயினாள் ! என்னும் சொல்லு *
வந்த பின்னைப் பழி காப்பரிது *
மாயவன் வந்துருக் காட்டுகின்றான் *
கொந்தளம் ஆக்கிப் பரக்கழித்துக் *

குறும்பு செய்வான் ஓர் மகனைப் பெற்ற *
 நந்தகோபாலன் கடைத் தலைக்கே *
 நள் இருட்கண் என்னை உய்த்திடுமின் || 12.3 ||

116

அங்கைத் தலத்திடை ஆழி கொண்டான் *
 அவன் முகத்தன்றி விழியேன் என்று *
 செங்கச்சுக் கொண்டு கண் ஆடை ஆர்த்துச் *
 சிறு மானிடவரைக் காணில் நாணும் *
 கொங்கைத் தலம் இவை நோக்கிக் காணீர் *
 கோவிந்தனுக்கல்லால் வாயில் போகா *
 இங்குத்தை வாழ்வை ஒழியவே போய் *
 யமுனைக் கரைக்கென்னை உய்த்திடுமின் || 12.4 ||

117

ஆர்க்கும் என்னோய் இதறியலாகாது *
 அம்மனைமீர் ! துழதிப் படாதே *
 கார்க் கடல் வண்ணன் என்பான் ஒருவன் *
 கை கண்ட யோகம் தடவத் தீரும் *
 நீர்க் கரை நின்ற கடம்பை ஏறிக் *
 காளியன் உச்சியில் நட்டம் பாய்ந்து *
 போர்க் களமாக நிருத்தம் செய்த *
 பொய்கைக் கரைக்கென்னை உய்த்திடுமின் || 12.5 ||

118

கார்த் தண் முகிலும் கருவிளையும் *
 காயா மலரும் கமலப் பூவும் *
 ஈர்த்திடுகின்றன என்னை வந்திட்டு *
 இருடீ கேசன் பக்கல் போகே என்று *
 வேர்த்துப் பசித்து வயிறசைந்து *
 வேண்டடிசில் உண்ணும் போது *

ஈதென்று பார்த்திருந்து நெடு நோக்குக் கொள்ளும் *
பத்த விலோசனத்துய்த்திடுமின் || 12.6 ||

119

வண்ணந் திரிவும் மனங்குழைவும் *
மானம் இலாமையும் வாய் வெளுப்பும் *
உண்ணல் உறாமையும் உள் மெலிவும் *
ஓத நீர் வண்ணன் என்பான் ஒருவன் *
தண்ணந் துழாய் என்னும் மாலை கொண்டு *
சூட்டத் தணியும் *
பிலம்பன் தன்னைப் பண் அழியப் பலதேவன் வென்ற *
பாண்டி வடத்தென்னை உய்த்திடுமின் || 12.7 ||

120

கற்றினம் மேய்க்கிலும் மேய்க்கப் பெற்றான் *
காடு வாழ் சாதியும் ஆகப் பெற்றான் *
பற்றி உரலிடை ஆப்பும் உண்டான் *
பாவிகாள் ! உங்களுக்கேச்சுக் கொலோ *
கற்றன பேசி வசவுணாதே *
காலிகள் உய்ய மழை தடுத்துக் *
கொற்றக் குடை ஆக ஏந்தி நின்ற *
கோவர்த்தனத்தென்னை உய்த்திடுமின் || 12.8 ||

121

கூட்டில் இருந்து கிளி எப்போதும் *
கோவிந்தா ! கோவிந்தா ! என்றழைக்கும் *
ஊட்டக் கொடாது செறுப்பன் ஆகில் *
உலகளந்தான் ! என்றுயரக் கூவும் *
நாட்டில் தலைப் பழி எய்தி *
உங்கள் நன்மை இழந்து தலை இடாதே *

சூட்டுயர் மாடங்கள் சூழ்ந்து தோன்றும்*
 துவராபதிக்கென்னை உய்த்திடுமின் || 12.9 ||

122

‡ மன்னு மதுரை தொடக்கம் ஆக*
 வண் துவராபதி தன் அளவும்*
 தன்னைத் தமர் உய்த்துப் பெய்ய வேண்டித்*
 தாழ் குழலாள் துணிந்த துணியை*
 பொன் இயல் மாடம் பொலிந்து தோன்றும்*
 புதுவையர் கோன் விட்டுசித்தன் கோதை*
 இன் இசையால் சொன்ன செஞ்சொல் மாலை*
 ஏத்த வல்லார்க்கிடம் வைகுந்தமே || 12.10 ||

123

அடிவரவு — மற்று நாணி தந்தை அங்கை ஆர்க்கும் கார்த்தண் வண்ணம்
 கற்றினம் கூட்டில் மன்னு கண்ணன்

மற்றிருந்தீர் முற்றிற்று
 ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

13 - கண்ணனென்னும்

‡ கண்ணன் என்னும் கருந்தெய்வம் *
காட்சிப் பழகிக் கிடப்பேனை *
புண்ணில் புளிப் பெய்தாற் போலப் *
புறம் நின்றழகு பேசாதே *
பெண்ணின் வருத்தம் அறியாத *
பெருமான் அரையில் பீதக வண்ண ஆடை கொண்டு *
என்னை வாட்டம் தணிய வீசீரே || 13.1 ||

124

பால் ஆலிலையில் துயில் கொண்ட *
பரமன் வலைப் பட்டிருந்தேனை *
வேலால் துன்னம் பெய்தாற் போல் *
வேண்டிற்றெல்லாம் பேசாதே *
கோலால் நிரை மேய்த்தாயனாய்க் *
குடந்தைக் கிடந்த குடம் ஆடி *
நீலார் தண்ணந் துழாய் கொண்டு *
என் நெறி மென் குழல் மேல் சூட்டிரே || 13.2 ||

125

கஞ்சைக் காய்ந்த கரு வில்லி *
கடைக் கண் என்னும் சிறைக் கோலால் *
நெஞ்சுடுருவ வேவுண்டு *
நிலையும் தளர்ந்து நைவேனை *
அஞ்சேல் என்னான் அவன் ஒருவன் *
அவன் மார்பணிந்த வனமாலை *

வஞ்சியாதே தருமாகில் *
மார்பில் கொணர்ந்து புரட்டீரே || 13.3 ||

126

ஆரே உலகத்தாற்றுவார் *
ஆயர் பாடி கவர்ந்துண்ணும் *
காரேறுழக்க உழக்குண்டு *
தளர்ந்தும் முறிந்தும் கிடப்பேனை *
ஆராவமுதம் அனையான் தன் *
அமுத வாயில் ஊறிய *
நீர் தான் கொணர்ந்து புலராமே *
பருக்கி இளைப்பை நீக்கீரே || 13.4 ||

127

அழிலும் தொழிலும் உருக் காட்டான் *
அஞ்சேல் என்னான் அவன் ஒருவன் *
தழுவி முழுகிப் புகுந்தென்னைச் *
சுற்றிச் சுழன்று போகானால் *
தழையின் பொழில்வாய் நிரைப் பின்னே *
நெடுமால் ஊதி வருகின்ற *
குழலின் தொளைவாய் நீர் கொண்டு *
குளிர முகத்துத் தடவீரே || 13.5 ||

128

நடை ஒன்றில்லா உலகத்து *
நந்தகோபன் மகன் என்னும் *
கொடிய கடிய திருமாலால் *
குளப்புக் கூறு கொளப்பட்டு *
புடையும் பெயரகில்லேன் நான் *
போட்கன் மிதித்த அடிப்பாட்டில் *

பொடித் தான் கொணர்ந்து பூசீர்கள் *
போகா உயிர் என் உடம்பையே || 13.6 ||

129

வெற்றிக் கருளக் கொடியான் தன் *
மீ மீதாடா உலகத்து *
வெற்ற வெறிதே பெற்ற தாய் *
வேம்பே ஆக வளர்த்தாளே *
குற்றம் அற்ற முலை தன்னைக் *
குமரன் கோலப் பணைத் தோளோடு *
அற்ற குற்றம் அவை தீர் *
அணைய அமுக்கிக் கட்டரே || 13.7 ||

130

உள்ளே உருகி நைவேனை *
உள்ளோ இலளோ என்னாத *
கொள்ளை கொள்ளிக் குறும்பனைக் *
கோவர்த்தனைக் கண்டக்கால் *
கொள்ளும் பயன் ஒன்றில்லாத *
கொங்கை தன்னைக் கிழங்கோடும் *
அள்ளிப் பறித்திட்டவன் மார்பில் எறிந்து *
என் அழலை தீர்வேனே || 13.8 ||

131

கொம்மை முலைகள் இடர் தீர்க் *
கோவிந்தற்கோர் குற்றேவல் *
இம்மைப் பிறவி செய்யாதே *
இனிப் போய்ச் செய்யும் தவந்தான் என் *
செம்மை உடைய திருமார்பில் *
சேர்த்தானேலும் ஒரு ஞான்று *

மெய்ம்மை சொல்லி முகம் நோக்கி *
விடை தான் தருமேல் மிக நன்றே || 13.9 ||

132

‡ அல்லல் விளைத்த பெருமானை *
ஆயர் பாடிக்கணி விளக்கை *
வில்லி புதுவை நகர் நம்பி *
விட்டுசித்தன் வியன் கோதை *
வில்லைத் தொலைத்த புருவத்தாள் *
வேட்கை உற்று மிக விரும்பும் *
சொல்லைத் துதிக்க வல்லார்கள் *
துன்பக் கடலுள் துவளாரே || 13.10 ||

133

அடிவரவு — கண்ணன் பால் கஞ்சை ஆரே அழில் நடை வெற்றி உள்ளே
கொம்மை அல்லல் பட்டி

கண்ணனென்னும் முற்றிற்று
ஆண்டாள் திருவடிகளே சரணம்

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

14 - பட்டி மேய்ந்து

‡ பட்டி மேய்ந்தோர் காரேறு *
பலதேவற்கோர் கீழ்க் கன்றாய் *
இட்டறிட்டு விளையாடி *
இங்கே போதக் கண்டரே *
இட்ட மான பசுக்களை *
இனிது மறித்து நீர் ஊட்டி *
விட்டுக் கொண்டு விளையாட *
விருந்தா வனத்தே கண்டோமே || 14.1 ||

134

அனுங்க என்னைப் பிரிவு செய்து *
ஆயர் பாடி கவர்ந்துண்ணும் *
குணுங்கு நாறிக் குட்டேற்றைக் *
கோவர்த்தனைக் கண்டரே *
கணங்களோடு மின் மேகம் *
கலந்தாற் போல் வனமாலை *
மினுங்க நின்று விளையாட *
விருந்தா வனத்தே கண்டோமே || 14.2 ||

135

மாலாய்ப் பிறந்த நம்பியை *
மாலே செய்யும் மணாளனை *
ஏலாப் பொய்கள் உரைப்பானை *
இங்கே போதக் கண்டரே *
மேலால் பரந்த வெயில் காப்பான் *

வினதை சிறுவன் சிறகென்னும் *
 மேலாப்பின் கீழ் வருவானை *
 விருந்தா வனத்தே கண்டோமே || 14.3 ||

136

கார்த் தண் கமலக் கண் என்னும் *
 நெடுங்கயிறு படுத்தி *
 என்னை ஈர்த்துக் கொண்டு விளையாடும் *
 ஈசன் தன்னைக் கண்டீரே *
 போர்த்த முத்தின் குப்பாயப் *
 புகர் மால் யானைக் கன்றே போல் *
 வேர்த்து நின்று விளையாட *
 விருந்தா வனத்தே கண்டோமே || 14.4 ||

137

‡ மாதவன் என் மணியினை *
 வலையில் பிழைத்த பன்றி போல் *
 ஏதும் ஒன்றும் கொளத் தாரா *
 ஈசன் தன்னைக் கண்டீரே *
 பீதக ஆடை உடை தாழ்ப் *
 பெருங்கார் மேகக் கன்றே போல் *
 வீதி ஆர வருவானை *
 விருந்தா வனத்தே கண்டோமே || 14.5 ||

138

தருமம் அறியாக் குறும்பனைத் *
 தன் கைச் சார்ங்கம் அதுவே போல் *
 புருவ வட்டம் அழகிய *
 பொருத்தம் இலியைக் கண்டீரே *
 உருவு கரிதாய் முகம் செய்தாய் *
 உதயப் பருப்பதத்தின் மேல் *

விரியும் கதிரே போல் வானை *
விருந்தா வனத்தே கண்டோமே || 14.6 ||

139

பொருத்தம் உடைய நம்பியைப் *
புறம் போல் உள்ளும் கரியானை *
கருத்தைப் பிழைத்து நின்ற *
அக்கரு மா முகிலைக் கண்டீரே *
அருத்தித் தாரா கணங்களால் *
ஆரப் பெருகு வானம் போல் *
விருத்தம் பெரிதாய் வருவானை *
விருந்தா வனத்தே கண்டோமே || 14.7 ||

140

வெளிய சங்கொன்றுடையானைப் *
பீதக ஆடை உடையானை *
அளி நன்குடைய திருமாலை *
ஆழியானைக் கண்டீரே *
களி வண்டெங்கும் கலந்தாற் போல் *
கமழ் பூங்குழல்கள் தடந் தோள் மேல் *
மிளிர நின்று விளையாட *
விருந்தா வனத்தே கண்டோமே || 14.8 ||

141

‡ நாட்டைப் படை என்றயன் முதலாத் தந்த *
நளிர் மா மலர் உந்தி *
வீட்டைப் பண்ணி விளையாடும் *
விமலன் தன்னைக் கண்டீரே *
காட்டை நாடித் தேனுகனும் *
களிறும் புள்ளும் உடன் மடிய *

வேட்டை ஆடி வருவானை *
 விருந்தா வனத்தே கண்டோமே || 14.9 ||

142

‡ பருந் தாள் களிற்றுக்கருள் செய்த *
 பரமன் தன்னை *
 பாரின் மேல் விருந்தா வனத்தே கண்டமை *
 விட்டுசித்தன் கோதை சொல் *
 மருந்தாம் என்று தம் மனத்தே *
 வைத்துக் கொண்டு வாழ்வார்கள் *
 பெருந் தாள் உடைய பிரான் அடிக்கீழ் *
 பிரியாதென்றும் இருப்பாரே || 14.10 ||

143

அடிவரவு — பட்டி அனுங்க மால் கார்த்தண் மாதவன் தருமம் பொருத்தம்
 வெளிய நாட்டை பருந்தாள் இருள்

பட்டி மேய்ந்து முற்றிற்று
 ஆண்டாள் திருவடிகளே சரணம்